

तिथि 14 अक्टूबर 2025

समय 18:10

मुख्य समाचार:-

- केन्द्रीय गृहमंत्री अमित शाह ने कहा है कि देश को आतंकवादी खतरों से बचाने के लिए कई कदम उठाए गए हैं।
- मुख्यमंत्री नायब सिंह सैनी ने इलेक्ट्रिक बस सेवा की शुरुआत की।
- हरियाणा में जी एस टी की संशोधित दरों से वाहनों की बिक्री बढ़ी।
- कुरुक्षेत्र में प्रशासन व पुलिस ने पिपली के समीप बिना अनुमति के चल रहे ढाबे को जमींदोज किया।
- कैथल में खाद्य एवं आपूर्ति विभाग ने 23 क्विंटल मावे की खेप बरामद की।

\*\*\*\*\*

\*\*\*\*\*

केन्द्रीय गृहमंत्री अमित शाह ने कहा है कि प्रधानमंत्री नरेंद्र मोदी के नेतृत्व में सरकार ने आतंकवाद के प्रति जीरो टॉलरेंस की नीति अपनाई है। श्री शाह ने कहा कि देश को आतंकवादी खतरों से बचाने के लिए कई कदम उठाए गए हैं। हरियाणा के मानेसर में राष्ट्रीय सुरक्षा गार्ड-एनएसजी के 41वें स्थापना दिवस पर आयोजित समारोह को संबोधित करते हुए श्री शाह ने कहा कि एनएसजी देश में संगठित अपराध और आतंकवाद से निपटने में अग्रणी रहा है।

इस कार्यक्रम के दौरान श्री शाह ने विशेष अभियान प्रशिक्षण केंद्र की आधारशिला रखी। उन्होंने कहा कि यह केंद्र आतंकवाद से निपटने के लिए उन्नत प्रशिक्षण प्रदान करेगा।

\*\*\*\*\*

मुख्यमंत्री नायब सिंह सैनी ने आज कुरुक्षेत्र में प्रदूषण मुक्त 10 इलेक्ट्रिक बसों की शुरुआत की।

हरियाणा राज्य परिवहन हरियाणा ने भारत सरकार के राष्ट्रीय इलेक्ट्रिक मोबिलिटी मिशन 2020 के अंतर्गत यह बसें चलाई हैं इससे देश विदेश से आने वाले पर्यटकों व स्थानीय नागरिकों को लाभ होगा।

हमारी संवाददाता ने बताया कि यात्री दीपावली तक इलेक्ट्रिक बसों में निःशुल्क यात्रा कर सकेंगे। यह बसें अलग अलग रूट पर चलेंगी ।

मुख्यमंत्री ने कहा कि प्रदेश में 375 इलेक्ट्रिक बसों के संचालन के लिए प्रदेश के 10 शहरों में अलग-अलग सिटी बस सेवा डिपो का निर्माण भी किया जा रहा है। जिसमें पानीपत इलेक्ट्रिक बस डिपो का निर्माण पूरा हो चुका है और यमुनानगर में पूरा होने वाला है।

इन 10 शहरों में पानीपत, यमुनानगर, करनाल, पंचकूला, हिसार, रोहतक, रेवाड़ी, पानीपत, कुरुक्षेत्र और अंबाला शामिल है।

\*\*\*\*\*

हरियाणा में जी एस टी की संशोधित दरों से वाहनों की खरीद में काफी वृद्धि हुई है। प्रधानमंत्री नरेंद्र मोदी द्वारा घोषित जीएसटी सुधार पिछले महीने की 22 तारीख से लागू हो चुके हैं। प्रधानमंत्री ने इसे बचत उत्सव का नाम दिया है, जिससे पूरे देश को लाभ हो रहा है। वस्तु और सेवा कर सुधार के प्रभाव को लेकर कैथल में डॉ विनोद कुमार ने आकाशवाणी समाचार को बताया –

\*\*\*\*\*

कुरुक्षेत्र में प्रशासन व पुलिस ने आज इयूटी मजिस्ट्रेट की मौजूदगी में बुलडोजर चला राष्ट्रीय राजमार्ग पर पिपली के समीप शिव गोरखनाथ नालागढ़ ढाबे को जमींदोज कर दिया।

गौरतलब है कि कुछ अरसा पहले ढाबे से बहुत बड़ी मात्रा में नशीले पदार्थ बरामद होने पर ढाबा संचालक रौशन सैनी व उसके साथ पकड़े गए 3 लोगों को दस वर्ष कारावास की सजा हुई थी। आरोप है कि

ढाबा मालिक ने नशा तस्करी से कई करोड़ रुपए की सम्पत्ति अर्जित की है। हरियाणा सरकार ढाबा संचालक की लगभग 10 करोड़ की सम्पत्ति पहले ही फ्रीज कर चुकी है जिला नगर योजनाकार विक्रम कुमार ने बताया कि यह ढाबा बिना अनुमति के चल रहा था-

\*\*\*\*\*

रोहतक में साइबर सेल में तैनात एसआई संदीप ने आज खुद को गोली मारकर आत्महत्या कर ली। उसने तीन पन्नों का एक सुसाइड नोट और एक वीडियो मैसेज छोड़ा है।

कहा जा रहा है कि उसने स्वर्गीय आईपीएस अधिकारी वाई पूरन कुमार पर गंभीर आरोप लगाए हैं।

संदीप का खून से लथपथ शव लाढ़ोत-धामड़ रोड पर एक मकान से मिला है। आज दोपहर पुलिस को सूचना मिली कि संदीप का शव एक मकान में पड़ा है। डीएसपी गुलाब सिंह की टीम ने मौके पर पहुँच कर उसकी मृतक देह बरामद की। एफ एस एल माहिर डॉ. सरोज दहिया को मौके पर जांच के लिए बुलाया गया।

\*\*\*\*\*

\*\*\*\*\*

कैथल में खाद्य एवं आपूर्ति विभाग ने आज तड़के मावे की भारी खेप बरामद की। विभाग की टीम ने खाद्य सुरक्षा अधिकारी डॉ. पवन चहल के नेतृत्व में तितरम मोड़ स्थित राज होटल के पास एक बस पर छापेमारी की, जहां राष्ट्रीय राजमार्ग 152 से गुजर रही एक बस को रोका गया। बस से करीब 2300 किलो मावा बरामद हुआ। बस राजस्थान के बीकानेर से चंडीगढ़ जा रही थी और इसमें 15 यात्री सवार थे। विभागीय अधिकारियों ने मौके पर ही मावे के नमूने लेकर जांच के लिए प्रयोगशाला भेज दिए।

जांच की जा रही है कि यह मावा किस व्यक्ति या तस्कर के लिए भेजा जा रहा था। विभाग ने बस को अस्थायी रूप से जब्त कर लिया है और चालक व परिचालक से

पूछताछ जारी है। अधिकारियों के अनुसार, जांच रिपोर्ट आने के बाद आवश्यक कानूनी कार्रवाई की जाएगी। डॉ. पवन चहल ने बताया कि खाद्य सुरक्षा विभाग त्योहारों के मौसम के दौरान लगातार संदिग्ध खाद्य पदार्थों की दुलाई पर नजर रखे हुए है।

\*\*\*\*\*

पलवल के नेताजी सुभाष चंद्र बोस स्टेडियम के इंडोर स्टेडियम में आज जिला स्तरीय बाल दिवस समारोह का आयोजन किया गया। जिला बाल कल्याण परिषद के अध्यक्ष एवं उपायुक्त डा. हरीश कुमार वशिष्ठ ने जिले में बाल महोत्सव का शुभारंभ किया। समारोह के दौरान विभिन्न स्कूलों के बच्चों ने सांस्कृतिक कार्यक्रम प्रस्तुत किए।

उपायुक्त डॉ. हरीश कुमार वशिष्ठ ने कहा कि चार दिवसीय बाल दिवस समारोह में बच्चे अपनी कला का प्रदर्शन करेंगे। जिला स्तर पर आयोजित प्रतियोगिताओं में जो बच्चे अच्छा प्रदर्शन करेंगे उन्हें राज्य स्तरीय प्रतियोगिताओं में भाग लेने का अवसर मिलेगा। जिला स्तर पर विजेता प्रतिभागियों को 14 नवम्बर को खेल मंत्री गौरव गौतम द्वारा पुरस्कार देकर सम्मानित किया जाएगा।

जिला बाल कल्याण अधिकारी सुरेखा डागर ने बताया –

\*\*\*\*\*

\*\*\*\*\*

हरियाणा सरकार ने हरियाणा अनुसूचित जाति वित्त एवं विकास निगम की 9 सेवाओं को सेवा का अधिकार अधिनियम, 2014 के दायरे में लाकर उनके वितरण के लिए एक निश्चित समय-सीमा निश्चित की है।

\*\*\*\*\*

\*\*

पलवल के नेताजी सुभाष चंद्र बोस स्टेडियम के इंडोर स्टेडियम में आज जिला स्तरीय बाल दिवस समारोह का आयोजन किया गया। जिला बाल कल्याण परिषद के अध्यक्ष एवं उपायुक्त डा. हरीश कुमार वशिष्ठ ने जिले में बाल

महोत्सव का शुभारंभ किया। समारोह के दौरान विभिन्न स्कूलों के बच्चों ने सांस्कृतिक कार्यक्रम प्रस्तुत किए।

उपायुक्त डॉ. हरीश कुमार वशिष्ठ ने कहा कि चार दिवसीय बाल दिवस समारोह में बच्चे अपनी कला का प्रदर्शन करेंगे। जिला स्तर पर आयोजित प्रतियोगिताओं में जो बच्चे अच्छा प्रदर्शन करेंगे उन्हें राज्य स्तरीय प्रतियोगिताओं में भाग लेने का अवसर मिलेगा। जिला स्तर पर विजेता प्रतिभागियों को 14 नवम्बर को खेल मंत्री गौरव गौतम द्वारा पुरस्कार देकर सम्मानित किया जाएगा।